



ಕೋಗಿಲೆ ದನಿಯ ಹಿಂದಿನ ಕ್ರೌರ್ಯ

ನಮ್ಮ ಪರಿಸರದಲ್ಲಿ ಗೋಮುಖಿ ವ್ಯಾಪ್ತ ವ್ಯಕ್ತಿತ್ವವೊಂದು ಸದಾ ಸುತ್ತಮುತ್ತ ಸುಳಿದಾಡುತ್ತಿರುತ್ತದೆ. ಅದರ ಅನುಭವ ಸೂಕ್ಷ್ಮ ಸಂವೇದನಾ ಮನಸ್ಥಿತಿಯ ವ್ಯಕ್ತಿಗಳಿಗೆ ಆಗುತ್ತದೆ. ಅದು ನಗುವಿನ ಹಿಂದಿರುವ ಶಕುನಿತನ. ಈ ಶಕುನಿತನವನ್ನು ದುಷ್ಟವೆಂದು ಅರ್ಥ ಮಾಡಿಕೊಳ್ಳುವುದರಲ್ಲಿ ಮುಗ್ಧ ಶ್ರೀಸಾಮಾನ್ಯತೆಗೆ ಕಷ್ಟವಾಗುತ್ತದೆ. ಅರ್ಥವಾಗುವಷ್ಟರಲ್ಲಿ ಶಕುನಿತನ ತನ್ನ ಕತ್ತಿಯನ್ನು ನಗುನಗುತ್ತಲೇ ಜಳಪಿಸಿ ಹಿಂಸೆ ಕೊಟ್ಟಿರುತ್ತದೆ. ಇತರರಿಗಿರಲಿ, ಸ್ವತಃ ಸುಯೋಧನನಿಗೆ ತನ್ನ ಮಾವ ಶಕುನಿಯ ಆಂತರ್ಯವನ್ನು ಅರ್ಥ ಮಾಡಿಕೊಳ್ಳಲಾಗಲಿಲ್ಲ; ಅವನಲ್ಲಿ ಅಡಗಿರುವ ಪಿತೂರಿಯನ್ನು ಅರಿಯದಾಗದೆ ದುರಂತವನ್ನು ಕಂಡ. ಆದರೆ ಶಕುನಿಗೆ ಸಮಾನಾಂತರವಾದ, ದುರ್ರೋಧನನ ಜೊತೆಯಲ್ಲಿಯೇ ಕಷ್ಟಸುಖವನ್ನು ಹಂಚಿಕೊಂಡ ಕರ್ಣನನ್ನು ಅವಲೋಕಿಸಿರಿ. ಧೀರೋದಾತ್ತ ವ್ಯಕ್ತಿ; ಒಳಗೊಂದು ಹೊರಗೊಂದು ಇಲ್ಲದ ವ್ಯಕ್ತಿ! ನೇರ ನಡೆ ನುಡಿ. ಸತ್ಯ ನಿಷ್ಠೆ, ಸ್ವಾಮಿ ನಿಷ್ಠೆಯಲ್ಲಿ ಯಾರಿಗೂ ಎರಡನೆಯವನಲ್ಲ. 'ಜೋಳದ ಪಾಳಿಗೆ ಬದ್ಧನಾಗಿ ಕ್ಷಾತ್ರಧರ್ಮವನ್ನು ಮೆರೆದು ಯುದ್ಧಭೂಮಿಯಲ್ಲಿ ಅಸುನೀಗಿದ. ಪಂಪ 'ಭಾರತದಲ್ಲಿ ಯಾರನ್ನು ಮರೆತರೂ ಕರ್ಣನನ್ನು ನೆನೆಯಿರಿ' ಎಂದು ನುಡಿಯುತ್ತಾನೆ. ಹಾಗೆ ನೋಡಿದರೆ ಕರ್ಣನು ಕೂಡ ದುಷ್ಟ ಚತುಷ್ಟಯರಲ್ಲಿ ಒಬ್ಬ. ಆದರೆ ವ್ಯಕ್ತಿತ್ವದಲ್ಲಿ ನೇರ, ಪಾರದರ್ಶಕ; ಮುಖವಾಡವಿಲ್ಲದ ಬದುಕು! ಅವನೆಂದೂ ರಕ್ತ ಸಂಬಂಧಕ್ಕೆ ಮೋಹಿತನಾಗಿ ಸ್ವಾಮಿದ್ರೋಹ ಮಾಡಲಿಲ್ಲ. ಅದನ್ನು ತನ್ನ ಹೆತ್ತ ತಾಯಿಯ ಮುಂದೆ ಘೋಷಿಸಿಕೊಳ್ಳುತ್ತಾನೆ. ಆದರೆ ಶಕುನಿ ಅಂಥವನಲ್ಲ. ನಗು ನಗುತ್ತಲೇ ನಿಯ ರೀತಿ ವರ್ತಿಸಿ, ನಂಬಿಸಿ, ಪಾತಾಳದತ್ತ ಕರೆದೊಯ್ಯುತ್ತಾನೆ.

ಇದು ಕೇವಲ ಮನುಷ್ಯಲೋಕದ ಡಾಂಬಿಕ ವರ್ತನೆಯೆಂದು ತಿಳಿಯಬೇಕಿಲ್ಲ. ಸಸ್ತಲೋಕದ ಅನೇಕ ಗಿಡ ಬಳ್ಳಿಗಳು ನಳನಳಿಸುತ್ತಲೇ ಇತರೆ ಗಿಡಮರಗಳ ರಸ ಹೀರಿ ಲೋಕ ಮಾನ್ಯತೆಗಳಿಸುತ್ತವೆ. ಇವುಗಳಲ್ಲೆಲ್ಲಾ ಶ್ರೀಗಂಧ ಅತ್ಯಂತ ಮೋಸಗಾರ ಸಸ್ಯ.

ಶ್ರೀಗಂಧ ಕನ್ನಡಿಗರಿಗೆ ಅತ್ಯಂತ ಪ್ರಿಯವಾದ ಮರ. ಶ್ರೀಗಂಧದ ಉಲ್ಲೇಖವಿಲ್ಲದೆ, ಸ್ವರ್ಣವಿಲ್ಲದೆ ಕನ್ನಡನಾಡಿನ ವರ್ಣನೆ ಇಲ್ಲವೆಂಬಂತೆ ಅದು ನಮ್ಮ ದೇಶೀ ಸಂಸ್ಕೃತಿಯ ಅಂಗವೇ ಆಗಿಹೋಗಿದೆ. ಈ ಸಿರಿಗಂಧದ ಲೇಪನದಿಂದ, ಅದರ ಸುವಾಸನೆಯಿಂದ ಕನ್ನಡಿಗರು ಬೀಗುತ್ತಾರೆ; ಆತ್ಮಾಭಿಮಾನದಿಂದ ಅದು 'ತಮ್ಮದೆಂದು' ಹೇಳಿಕೊಂಡು ನಲಿಯುತ್ತಾರೆ. ಆದರೆ ಈ ಸುಗಂಧಿತ ಗುಣದ ಮರ

ಎಂಥ ಸ್ವಾರ್ಥ ಎಂದರೆ- ಅದು ತನ್ನ ಸುತ್ತ ಮುತ್ತ ಮಾವ ಮರಗಿಡಗಳ ಬೇರೂ ಬದುಕದಂತೆ ಮಾಡುತ್ತದೆ. ಪರಾವಲಂಬಿ ಸಸ್ಯಗಳಾದರೋ ಕಣ್ಣಿಗೆ ಕಾಣುವಂತೆ ಬೇರೆ ಮರದ ಪೊಟರೆಗೋ ತೂತಗೂ ಆತುಕೊಂಡು ಬೇರು ಬಿಟ್ಟು ರಸ ಹೀರುತ್ತವೆ. ಶ್ರೀಗಂಧ ಹಾಗಲ್ಲ. ಸ್ವತಂತ್ರ ಮರದಂತೆ ಕಂಗೊಳಿಸುತ್ತದೆ. ಸಮಾಜದ ಗೌರವ ಪ್ರೀತಿಗಳಿಗೆ ಪಾತ್ರವಾಗಿ ಅಂತರಂಗದಲ್ಲಿ ನಿಗೂಢವಾಗಿ ಕ್ರೂರವಾದ ಕೆಲಸದಲ್ಲಿ ತೊಡಗಿರುತ್ತದೆ! ತನ್ನ ಘಾತಕ ಬೇರುಗಳನ್ನು ಇತರೆ ಮರಗಿಡಗಳ ಬೇರುಗಳೊಳಕ್ಕೆ ನುಗ್ಗಿಸಿ, ಆ ಮರ ಗಿಡಗಳಿಗೆ ಹೋಗುವ ರಸವನ್ನೆಲ್ಲಾ ಹೀರಿ ತಾನು ಪುಷ್ಟಗೊಳ್ಳುತ್ತದೆ. ತನ್ನ ಸುತ್ತಮುತ್ತಲಿನ ಮರಗಿಡಗಳು ನೋಡು ನೋಡುತ್ತಿರುವಂತೆಯೇ ಸೊರಗುವಂತೆ, ಸೀಕಲಾಗುವಂತೆ ಮಾಡುತ್ತದೆ. ಇದರದು ಕೂಡ ಗೋಮುಖಿ ವ್ಯಾಪ್ತ ವ್ಯಕ್ತಿತ್ವವೇ ಅಲ್ಲವೇ?

ಕಾಡಿನ ಪ್ರಾಣಿಗಳು ಈ ಗುಣದಿಂದ ಹೊರತಲ್ಲ. ಚಿರತೆಯ ಬೇಟೆಯನ್ನು ಕದಿಯುವ ಹುಲಿ ಸಿಂಹ, ಹುಲಿ ಸಿಂಹಗಳ ಬೇಟೆಗೆ ಸದಾ ಹೊಂಚುಹಾಕುವ ನರಿಗಳು- ಕತ್ತೆಕಿರುಬಗಳು ಖದೀಮತನಕ್ಕೆ ಉದಾಹರಣೆಗಳು, ಅಷ್ಟೆ. ಸೂಕ್ಷ್ಮತಿಸೂಕ್ಷ್ಮ ಜೀವ ಕೋಟಿಗಳಲ್ಲಿ ಬದುಕುವುದಕ್ಕೆ ನಿರಂತರ ನಡೆಯುತ್ತಿರುವ ಹೋರಾಟದಲ್ಲಿ ಒಂದನ್ನೊಂದು ತಿಂದು, ವಂಚಿಸಿ ಜೀವಜಾಲದ ಆಟ ನಡೆಯುತ್ತಿರುತ್ತದೆ. ಅದರಲ್ಲಿ ಮನಕಲಕುವ ಕ್ರೌರ್ಯವೆಂದರೆ ಕೋಗಿಲೆಯೆಂದು. ಸ್ವಂತ ಗೂಡು ಕಟ್ಟಲಿರಿಯದ, ವರ್ಷಪೂರ್ತಿ ಕಾಣಿಸಿಕೊಳ್ಳದ, ಎರಡು ಮೂರು ಬಗೆಯ ಮೋಸದ ದನಿ ಹೊರಡಿಸುವ ಕೋಗಿಲೆ ಅಂಥ ಸುಂದರವಾದ ಪಕ್ಷಿಯೇನಲ್ಲ. ಕಾಗೆಯ ತಮ್ಮನಂತೆ ತೋರುತ್ತದೆ. ಕಣ್ಣು ಮಾತ್ರ ರವ ರವ ಕೆಂಪು. ಮುಖಹೇಡಿಯಂತೆ ಎಲೆಗಳ ಮರೆಯಲ್ಲಿ ನೆಗೆದಾಡುತ್ತಿರುತ್ತದೆ. ಗಂಡು ಹೆಣ್ಣಿಗಿಂತ ಸುಂದರವೆನ್ನಬಹುದು- ತನ್ನ ಗರಿಗಳ ವಿಭಿನ್ನತೆಯಿಂದ. ಆದರೆ ಇದರ ದನಿಗಂಥ ಮಾದಕತೆ ಇದೆ? ಎಂಥವರ ಎದೆಯನ್ನು ಕ್ಷಣಾರ್ಧದಲ್ಲಿ ಆದ್ರ್ವಗೊಳಿಸುವ ಶಕ್ತಿ! ಅದಕ್ಕೇ ನಮ್ಮ ಪಂಪನಿಗೆ ಕೋಗಿಲೆಯೆಂದರೆ ಪಂಚಪ್ರಾಣ. ಮರು ಜನ್ಮವೊಂದಿದ್ದರೆ 'ಕೋಗಿಲೆಯಾಗಿ ಜನಿಸುವ' ಬಯಕೆ ಅವನದು.

ಆದರೆ ಅದರ ದನಿಯ ಹಿಂದಿರುವ ಅದರ ಮನದಲ್ಲಿ ಎಂಥ ಕ್ರೌರ್ಯವಿದೆಯೆಂದು ಅರಿತಾಗ ನಮ್ಮ ಎದೆಯೊಡೆಯುತ್ತದೆ. ಕಾಗೆಯ ಗೂಡಿನಲ್ಲಿ ಕಳ್ಳತನದಿಂದ ಮೊಟ್ಟೆ ಇಟ್ಟು ಮಾಯವಾದ ಕೋಗಿಲೆಯಮ್ಮನ ಮರಿ ಕೋಗಿಲೆ- ಕಾಗೆಯಿಂದಲೇ ಗುಟ್ಟು ಪಡೆದು ಬೆಳೆದು ಕಾಗೆಯ ಮೊಟ್ಟೆಗಳನ್ನು ತಳ್ಳಿ ಗೂಡಿನಿಂದ ಕೆಳಗೆ ಬೀಳಿಸುತ್ತದೆ; ಮರಿಗಳನ್ನು ಕೆಳಕ್ಕೆ ತಳ್ಳಿ ಸಾಯಿಸುತ್ತದೆ. ಇದೆಂಥ ಕ್ರೌರ್ಯ! ಇದೆಂಥ ಪ್ರಕೃತಿ ಚೋದ್ಯ? ಇದೆಂಥ ನ್ಯಾಯ?

■ ಶಿಕಾಕು

ಮಾತೇ ಮತ್ತು

- ★ ಓದಿನ ಸುಖವೊಂದೇ ನಿತ್ಯವಾದದ್ದು. ಮಿಕ್ಕ ಸುಖಗಳಿಗೆ ನಾವು ಹಲವರನ್ನು ಅವಲಂಬಿಸಿರಬೇಕಾಗುತ್ತದೆ. ಓದಿನ ಸುಖಕ್ಕೆ ಮಾತ್ರ ಯಾರ ಹಂಗೂ ಇಲ್ಲ.

-ಹಾ.ಮಾ.ನಾಯಕ
- ★ 'ಓದು' ಏಕಾಂತದಲ್ಲಿ ಸಂತೋಷ ಕೊಡುತ್ತದೆ; ಸಂಭಾಷಣೆಯಲ್ಲಿ ಭೂಷಣವಾಗುತ್ತದೆ; ಕೆಲಸ ಕಾರ್ಯಗಳಲ್ಲಿ ದಕ್ಷತೆ ಉಟು ಮಾಡುತ್ತದೆ.

-ಫ್ರಾನ್ಸಿಸ್ ಬೇಕನ್
- ★ ಚಿಂತನೆಯಿಂದ ಬುದ್ಧಿವಂತನಾಗಬಹುದಾದರೂ, ತಿಳಿವು ಬರುವುದು ಓದಿನಿಂದ.

-ಎಡ್ವರ್ಡ್ ನ್ಯೂಟನ್
- ★ ಎಲ್ಲ ಕರ್ತವ್ಯಗಳಿಗಿಂತ 'ನಾವು ಸುಖವಾಗಿರಬೇಕೆ' ಎಂದುಕೊಳ್ಳುವ ಕರ್ತವ್ಯವನ್ನು ನಾವು ಕಡೆಗಣಿಸುತ್ತೇವೆ.

-ಆರ್.ಎಲ್.ಸ್ಟೀವನ್‌ಸನ್
- ★ ಜಗತ್ತಿನಲ್ಲಿ ಯಾವ ಯಾವ ಅತ್ಯುತ್ತಮವಾದ ಯೋಚನೆ ಹಾಗೂ ಅನುಭವಗಳಿವೆಯೋ ಅವುಗಳನ್ನು ಅರ್ಥ ಮಾಡಿಕೊಂಡು ಪ್ರಸಾರ ಮಾಡುವ ಒಂದು ನಿಷ್ಪಕ್ಷವಾದ ಪ್ರಯತ್ನವೇ ವಿಮರ್ಶೆ.

-ಮ್ಯಾಥೂ ಆರ್ನಾಲ್ಡ್
- ★ ಅಂದಂದಿನ ಕರ್ತವ್ಯದ ಕೆಲಸವನ್ನು ಅಂದಂದು ಮಾಡಿ, ಅದರ ವಿಷಯವಾಗಿ ಬಹಳ ಚಿಂತೆ ಮಾಡದೆ ಇರಬೇಕು. ಅದೇ ಒಳ್ಳೆಯ ಜೀವನ.

-ಮಾಸ್ತಿ ವೆಂಕಟೇಶ ಅಯ್ಯಂಗಾರ್
- ★ ಕನ್ನಡ ನಾಡಿಗೆ ಕನ್ನಡವೇ ಗತಿ. ಅನ್ಯಥಾ ಶರಣನಾಸ್ತಿ. ಸಂಸ್ಕೃತವಲ್ಲ, ಇಂಗ್ಲಿಷ್ ಅಲ್ಲ, ಹಿಂದಿಯಲ್ಲ, ಕನ್ನಡವೇ.

-ಬಿ.ಎಂ.ಶ್ರೀ.
- ★ ಕರುಣೆ ಉಳ್ಳವರು ಧನ್ಯರು, ಏಕೆಂದರೆ ಅವರಿಗೆ ದೇವರ ಕರುಣೆ ಲಭಿಸುತ್ತದೆ.

-ಬೈಬಲ್
- ★ ಪಾಪವನ್ನು ದ್ವೇಷಿಸಿ; ಪಾಪಿಯನ್ನು ಕರುಣೆಯಿಂದ ನೋಡಿ.

-ಸಿ.ಎಸ್.ಅಂಡ್ರೂಸ್
- ★ ಬಡವರ ಕುರಿತು ಶ್ರೀಮಂತರ ಕ್ಷಣಿಕ ಕರುಣೆ ಕಹಿಯಾದದ್ದು.

-ಖಲೀಲ್ ಜಿಬ್ರಾನ್
- ★ ಕರುಣೆಯನ್ನು ತೋರಿಸಿದವನೂ, ಜತೆಗೆ ಅದನ್ನು ಪಡೆದವನೂ ಧನ್ಯರು.

-ಶೇಕ್ಸ್‌ಪಿಯರ್
- ★ ಏನು ಕುಡಿದರೆ ತಾನೆ ನೀರು ಕುಡಿದಂತೆ ಹುದು? ಎಲ್ಲ ಹೂವಿನ ರಸಕು ಒಸರುವುದೇ ಜೀನು?

-ಚೆನ್ನವೀರ ಕಣವಿ